

30 ta' Ottubru, 1953.

Is-S.T.O. Dr. L. A. Camilleri, LL.D., *President*;

L-Onor. Dr. A.J. Montanaro Gauci, LL.D.

L-Onor. Dr. W. Harding, B.Litt., LL.D.

Francesco Busuttill versus Giuseppe Tanti Bellotti et.

**Lokazzjoni — Enfitewsi — Rekwiżizzjoni — Użufrutt —
Bwona Fede Art. 1663, 1616, u 1619 (2)
tal-Kodiċi Ċivili.**

Meta fond, li jinsab mikri lil persuna, jinghata b'ċens lil persuna oħra, din għandha tirrispetta l-lokazzjoni, għax hija tkun akkwistat il-fond b'ċens bħala gravat b'dik il-lokazzjoni; u l-inkwilin għandu d-dritt jeżiġi l-konsenja ta' dak il-fond b'titolu ta' lokazzjoni minn għand l-akkwiredent ta' l-enfitewsi avvolja, meta saret il-konċessjoni enfitewtika, huwa jkun għadu ma hax pussess tal-fond. Dan isekk kemm il-darba fil-ftehim tal-kirja ma jkunx inċamm id-dritt mill-lokatur li jista' jaolji l-lokazzjoni jekk in segwitu huwa jittrasferixxi l-fond lil hadd ieħor.

U dan id-dritt ta' l-inkwilin li jitlob il-konsenja tal-fond di fronti għall-akkwiredent ta' l-enfitewsi jissussisti avvolja dak l-akkwiredent kien in bwona fede meta ha l-post b'ċens, jiġifieri anki jekk huwa, meta ha l-post b'ċens, ma kienx jaf b'dik il-lokazzjoni.

Fil-każ li l-inkwilin jagixxi għall-konsenja tal-fond, huwa għandu raġun iħarrek anki lill-konċedenti ta' l-enfitewsi, li kien krieku l-post qabel il-konċessjoni ta' l-enfitewsi, għax dak il-konċedent huwa awtur tant tiegħu kemm ukoll tal-konċessjonarju ta' l-enfitewsi. U għalhekk dak il-konċedent ma jistax jippretendi li għandu jiġi liberat mill-osservanza tal-gudizzju billi jallega illi, billi huwa ta l-post b'ċens, ma għandux x'jaqsam aktar ma' l-inkwilin.

Iċ-ċirkustanza li l-fond ikun rekwiżizzjonat ma tinfluwixxi bl-ebda mod fuq it-talba ta' l-inkwilin b'ezzi jigi dikjarat li huwa l-inkwilin tal-fond u b'ezzi il-fond jiġi lilu konsenjat.

Il-konċedenti tal-fond lanqas jistgħu jallekaw l-invalidità tal-lokazzjoni fuq il-motiv li fil-ftehim tal-kirja ma hax parti wi hadd li kellu

L-użufrutt ta' parti mill-fond, għax dik hija "exceptio tertii", li tikkompeti lil persuna li mhix fil-kawża. U dan apparti l-fatt li dik il-lokazzjoni tiswa anki fil-konfront ta' dak Lużufruttwarju terz, li ma jkunx impunja l-lokazzjoni, u l-fatt illi, jekk il-lokazzjoni tkun saret għal żmien itwal minn erba' snin, Lużufruttwarju għandu d-dritt li jitlob ir-riduzzjoni tal-lokazzjoni, u mhux li din tithassar għal kolloz.

Il-Qorti, — Rat l-att taċ-ċitazzjoni quddiem il-Prim'Awla tal-Qorti Civili, li bih l-attur, wara li ppremetta illi l-konvenuti, bi skrittura ta' l-1 ta' Awissu 1950 (dok. A), krewlu d-dar numru 11, First Street, Floriana, li allura kienet għadha qiegħda tiġi rikostruwita, għal erba' snin "di fermo" mill-1 ta' Awissu 1950, u għal sentejn "di rispetto", bil-kera ta' £45 fis-sena, li għandu jithallas kull tliet xhur bil-quddiem u bil-kondizzjonijiet l-oħra kollha hemm indikati; u illi, wara li saret dina l-lokazzjoni u l-bini ġie rikostruwit, il-konvenuti, non ostanti dina l-iskrittura, ikkoncedew il-fond in enfitewsi fl-atti tan-Nutar Giovanni Chapelle tas-6 ta' April 1951, lill-konvenuta Maria Calleja, li kiener taf li l-post kien ġa mikri lilu; u illi b'sentenza ta' dina l-Qorti tad-29 ta' Marzu 1952, il-konvenuta Calleja kienet ġiet kundannata tikkonsenjalu l-muftieħ tal-post in kwistjoni, iżda l-konvenuti l-oħra appellaw minn dina s-sentenza, u ottenew in-nullità tagħha fuq il-motiv li t-tieni kunjom tal-konvenut kien Flamingo, u mhux Fiamingo kif indikat fiċ-ċitazzjoni (dok. B), iżda l-konvenuta Calleja ma kienetx appellat minn dina s-sentenza; u illi, non ostanti dana kollu, il-konvenuti għadhom ma jridux jikkonsenjawlu l-imfietah tal-fond in kwistjoni; talab illi, wara li jingħataw id-dikjarazzjonijiet u l-provvedimenti kollha meħtieġa, (1) ikun dikjarat u deċiż li l-fond in kwistjoni huwa mikri lilu in forza ta' l-imsemmija skrittura, u (2) il-konvenuti, jew min minnhom, ikunu kundannati jikkonsenjawlu l-imfietah tal-fond fuq riferit, fiż-żmien li jiġi lilhom prefiss minn dina l-Qorti, u (3) okkorrendo, il-konvenuta Calleja tiġi żgumbrata mill-imsemmi fond fi żmien qasir u perentorju. Bl-ispejjeż kontra l-konvenuti;

Rat is-sentenza tal-Prim'Awla tal-Qorti Civili tal-21 ta' Mejju 1953, li biha dik il-Qorti ddeċidiet billi ddikjarat illi

l-fond imsemmi fiċ-ċitazzjoni hu mikri lill-attur in forza ta' l-iskrittura msemmija hemmhekk, bil-kondizzjonijiet indikati fl-istess skrittura, u billi kkundannat lill-konvenuta Maria Calleja tiżgombra mill-istess fond u tikkonsenja l-muftieħ tiegħu lill-attur fi żmien xahar, prorogabili għal għusta kawża, u orduat li l-ispejjeż tal-kawża jithallsu kollha mill-konvenuti, nofs mill-konvenuta Calleja u nofs mill-konvenuti Borg Flamingo u Tanti Bellotti; billi kkunsidrat;

Omissis;

Illi mill-provi li saru fil-kawża l-oħra, li għalihom il-partijiet għamlu riferenza, u mit-trattazzjoni f'din il-kawża, jirriżulta li l-fatti li taw lok għal dina l-istess kawża huma dawn. Bi skrittura ta' l-1 ta' Awissu 1950, il-konvenuti Borg Flamingo u Tanti Bellotti krew lill-attur il-fond imsemmi fl-att taċ-ċitazzjoni..... Wara li għadda xi żmien, u sat-3 ta' Marzu 1951, meta giet preżentata ċ-ċitazzjoni fil-kawża l-oħra, l-imsemmijin konvenuti kienu għadhom ma ikkonsenjawx l-imfietah tal-fond lill-attur; għalhekk dana intenta kontra tagħhom dik il-kawża, biex huma jigu kundannati jikkonsenjawlu dawk l-imfietah. Fil-kors ta' dik il-kawża, u preżiżament b'kuntratt fl-attijiet tan-Nutar Giovanni Carmelo Chapelle tas-6 ta' April 1951, l-istess konvenuti, ma' oħrajn, ikkoncedew dak il-fond b'titolu ta' enfitewsi għal 20 sena mill-20 ta' Marzu 1951 lill-konvenuta Maria Calleja. B'sentenza tad-29 ta' Marzu 1952, dina l-Qorti ddikjarat illi l-fond fuq imsemmi kien gie mikri lill-attur, u kkundannat lill-konvenuta Calleja, li kienet giet imsejha f'dik il-kawża, biex tikkonsenja lill-attur il-muftieħ tal-fond fi żmien xahar u nofs. Fuq appell interpost għal dik is-sentenza mill-konvenuti Tanti Bellotti u Borg Flamingo, il-Qorti ta' l-Appell, b'sentenza tat-23 ta' Gunju 1952, annullat u rrevokat dik is-sentenza għall-motivi msemmijin fl-att taċ-ċitazzjoni; liema revoka giet dikjarata li kienet tiswa wkoll għall-konvenuta Calleja, għad illi ma kienux appellat mill-istess sentenza. Minhabba r-revoka ta' l-imsemmija sentenza, l-attur qiegħed jintenta din il-kawża;

Illi l-konvenuti Tanti Bellotti u Borg Flamingo jallegaw illi, ladarba l-fond gie konċess minnhom b'ċens lill-konvenuta Calleja, huma ma għandhom x'jaqsmu xejn ma' l-attur; u

l-konvenuta Calleja tallega illi l-attur ma hallasx il-kera miftiehem, u ghalhekk iddekada minn kull dritt tieghu, kif ukoll illi l-fond fil-kwistjoni jinsab rekwizizzjonai;

Illi l-premessi ghat-talbiet tieghu migjuba mill-attur fic-citazzjoni jirrizultaw b'mod soddisfacenti. Tirrizultaw l-iskrittura tal-lokazzjoni..... u jirrizulta l-kuntratt enfitewtiku..... Lanqas ma hemm dubju illi, meta l-fond gie koncess lilha b'cens, il-konvenuta Calleja kienet taf illi dak il-fond kien jinsab mikri ghand l-attur. U tabilhaqq..... semmew li kien hemm lokazzjoni tal-post..... Issemma wkoll l-inkwilin..... issemma wkoll li kien hemm kawza pendenti fuq id-dar.....;

Illi l-allegazzjonijiet tal-konvenuti Tanti Bellotti u Borg Flamingo f'din il-kawza mhumiex sostenibili. Il-bazi ta' din l-azzjoni hija evidentement il-lokazzjoni maghmula lill-attur bl-iskrittura fuq imsemmija minn dawk iz-zewg konvenuti, u ghalhekk dawn ma jistghux jghidu illi ma ghandhomx x'jaqsmu ma' l-attur, sakemm: ma jippruvawx, kif ma ppruvawx u lanqas ma allegaw, illi dik l-iskrittura mhix valida. Bil-koncessjoni enfitewtika tal-fond maghmula mill-konvenuti Tanti Bellotti u Borg Flamingo ma' ohrajn f'April 1951 lill-konvenuta Calleja, il-lokazzjoni ta' l-istess fond maghmula lill-attur mill-konvenuti Tanti Bellotti u Borg Flamingo f'Awissu 1950, jigifieri qabel dik il-koncessjoni enfitewtika, ma spiecatx, imma baqghet issehh; u l-konvenuta Calleja, li akkwistat dak il-fond b'cens b'dik il-lokazzjoni, kellha u ghandha tirrispetta dik il-lokazzjoni. Meta hija akkwistat b'cens dak il-fond, sabitu b'dik il-lokazzjoni favur l-attur, u ghalhekk hija ma tistax tholl il-kiri, ladarba l-konvenuti Tanti Bellotti u Borg Flamingo ma zammewx dak id-dritt fl-iskrittura tal-lokazzjoni (art. 1663 Kodiċi Civili); u dan indipendentement jekk hija kienetx jew le "in buona fede" meta akkwistat il-fond b'cens, jigifieri jekk kienetx taf li kien jinsab mikri. Infatti, hawnhekk ma jittrattax minn lokazzjoni successiva ghal ohra, meta t-tieni konduttur li jkun kera l-fond "in buona fede", ghax ma jkunx jaf bil-lokazzjoni ta' qabel, jigi preferit ghall-ewwel wiehed, imma jittratta minn lokazzjoni ta' fond segwita b'koncessjoni tieghu b'cens, u l-enfitewta ghandu jirrispetta l-lokazzjoni tal-fond li jkun ghamel il-koncedent. Fi

kwalunkwe każ, hu fatt illi l-konvenuta Calleja, meta u qabel ma sar il-kuntratt enfitewtiku, kienet taf bil-lokazzjoni magħmula mill-konvenuti l-oħra; u dina ċ-ċirkustanza għandha tinfluwixxi fuq il-kap ta' l-ispejjeż fir-rapporti tal-konvenuti bejniethom;

Illi lanqas ma huma sostenibili l-allegazzjonijiet tal-konvenuta Calleja f'din il-kawża. Hija tallega illi l-attur iddekada mid-dritt tal-lokazzjoni billi ma hallasx il-kera lill-konvenuti l-oħra, u dawn kkonċedew il-fond lillha b'ċens minhabba dik id-dekadenza. Din l-allegazzjoni, li fiha nfiha turi illi l-konvenuta Calleja taf illi l-attur kellu l-lokazzjoni tal-fond, lanqas ma għamluha l-konvenuti Tanti Bellotti u Borg Flamingo, li lilhom kienet, fil-każ, tista' tinteressa. Fil-fatt ma tirriżulta ebda dikjarazzjoni ġudizzjali illi l-attur iddekada mill-lokazzjoni tal-fond qabel ma l-istess gie mogħti b'ċens lill-konvenuta Calleja. Għall-kuntrarju, jirriżulta..... illi huma ma kienux ikkonsenjaw iċ-ċwieviet lill-attur mhux għaliex dan iddekada mill-lokazzjoni, imma għaliex il-fond kien allura għadu ma giex rikostrowit. U mix-xhieda ta' l-istess konvenut, mogħtija fil-kawża l-oħra, imsemmija aktar 'il fuq, jirriżulta illi din il-konċessjoni enfitewtika saret mhux għax l-attur kien iddekada mill-lokazzjoni, imma sempliċement biex l-istess attur iwarrab minn dik il-lokazzjoni.....;

In kwantu għall-allegazzjoni l-oħra, illi l-fond jinsab rekwizizzjonat, jingħad illi anki din l-allegazzjoni ma tinteressax lill-konvenuta Calleja, imma fil-każ tinteressa lill-konvenuti l-oħra, u li dawn ma dehrilhomx li għandhom jissollevawha. Infatti jirriżulta illi r-rekwizizzjoni tal-fond inħarġet fis-7 ta' April 1951, jew l-ghada li sar il-kuntratt enfitewtiku, u giet mibgħuta lill-konvenut Borg Flamingo, li rċeviha fit-12 ta' dak ix-xahar. Hu x'inhu, iċ-ċirkustanza tar-rekwizizzjoni ma tinfluwixxi bl-ebda mod fuq it-talbiet ta' l-attur fir-rapporti tiegħu mal-konvenuti;

Rat in-nota ta' l-appell tal-konvenuti, li biha dawn appellaw mis-sentenza fuq imsemmija tal-Prim'Awla tal-Qorti Civili tal-21 ta' Mejju 1953:

Rat il-petizzjoni ta' l-appellanti Tanti Bellotti u Borg Flamingo u Maria Calleja, li talbu r-revoka tas-sentenza ap-

pellata fuq imsemmija u l-liberazzjoni tagħhom mill-osservanza tal-gudizzju, u, jekk ma jigux mehlusa mill-harsa tal-gudizzju, talba ċ-ċahda tat-talbiet u l-helsien tal-konvenuta Calleja mill-obligazzjoni fuq imsemmija fis-sentenza, billi jigu miċhuda t-talbiet, bl-ispejjeż taż-żewġ istanzi kontra l-attur appellat;

Omissis;

Ikkunsidrat;

Illi fis-sentenza appellata ġew stabbiliti korrettament il-fatti li taw lok għal dina l-kawża, u għalhekk ma hemmx lok li l-Qorti ttennihom. Biex isostnu l-appell tagħhom, l-appellanti Tanti Bellotti u Borg Flamingo u Calleja ma giebu ebda raġuni valida, u għalhekk hemm lok li dina l-Qorti thaddan ir-raġunijiet miġjuba fis-sentenza ta' l-Ewwel Qorti;

Iżda l-Qorti tirrileva li l-attur bir-raġun kollu harrek f'dina l-kawża lil dawk l-appellanti Tanti Bellotti u Borg Flamingo, għalkemm il-lum huma sempliċi padruni diretti u l-fond jinsab għand Maria Calleja, li haditu b'ċens temporaneu skond ma jidher mill-kopja ta' l-att tal-koncessjoni enfitewtika magħmul fis-6 ta' April 1951 għand in-Nutar Giovanni Chapelle. U tabbilhaqq, il-lokazzjoni li l-attur jippretendi li għandu favur tiegħu saret minn dawk l-appellanti, li huma l-awturi sew tad-dritt tiegħu kemm tal-konvenuta Calleja; u għalhekk id-dikjarazzjoni li tiffirma l-meritu ta' l-ewwel talba bilfors kellha tigi proposta in kontestazzjoni ta' l-appellanti, fil-waqt li z-żewġ talbiet l-oħrajn huma dipendenti mill-ewwel talba u konsegwenza tagħha. Fit-tieni talba l-attur talab il-kundanna "tal-konvenuti jew min minnhom", evidentement in previzjoni tar-rizultanzi proċesswali rigward il-fatt ta' min għandu f'idejh l-imfietah tad-dar, u għalhekk dik it-talba toqot lil min għandu l-imfietah f'idejh; fil-waqt li t-tielet talba hija diretta kontra Calleja. Li kieku dawk l-appellanti ma ġewx imharrikin, kien ikollhom jigu msejhin fil-kawża għal fatt personali tagħhom. Għaldaqstant ebda raġuni ma għandhom l-appellanti jippretendu li jigu mehlusa mill-harsa tal-gudizzju;

L-appellanti, fit-trattazzjoni ta' l-appell, ippruvaw iqajman l-kwistjoni tal-validità tal-lokazzjoni, billi fiha ma kienx ha parti Gaston Tanti Bellotti, li huwa użufruttwarju ta' terz

indiviż tad-dar. Izda, bhala lokaturi tad-dar kollha kienu deheru l-appellanti biss, u ma ghandhom ebda dritt iqajmu eċċezzjoni li tmiss lil terza persuna personalment, li lanqas ma hi f'dil-kawża. Gaston Tanti Bellotti, li evidentement ma setax ma kienx jaġ bil-lokazzjoni, lanqas impunjaha, u għalhekk il-lum xorta waħda tghodd tajba anki għaliek (art. 1616 Kodiċi Civili); u l-fatt li Gaston Tanti Bellotti huwa sempliċi użufruttwarju, fil-waqt li l-lokazzjoni saret għal iżjed minn erbgha snin minhabba t-terminu fakoltativ — “di rispetto” — ta' sentejn, lanqas ma jaġti ebda għajjuna lill-appellanti, għax dik hija “exceptio tertii”, li ma tistax tiġi mogħtija mill-appellanti, izda minn nu, li proprjetarji, li ghandhom biss id-dritt mhux li jhassru l-lokazzjoni, għal kollox, izda li jqassruha għal erbgha snin (art. 1619 (2) Kod. Civ.);

Kwantu mbgħad għall-fatt allegat mill-appellanti, li d-dar kienet giet rekwizizzjonata mill-Gvern, anki dik hija “exceptio tertii”, li l-appellanti ma ghandhomx dritt iqajmuha, speċjalment meta wieħed jikkunsidra li r-rekwizizzjoni qatt ma giet infurzata, u, milli jidher, il-lum aktarx saret “lettera morta”;

Għal dawn ir-raġunijiet u għal dawk ta' l-Ewwel Qorti, il-Qorti tiegħad l-appell u tikkonferma s-sentenza ta' l-Ewwel Qorti, bl-ispejjeż kontra l-appellanti; izda tordna li t-terminu jibda jgħaddi mil-lum.
